



**QORTI CIVILI
(SEZZJONI TAL-KUMMERC)**

**ONOR. IMHALLEF
JOSEPH ZAMMIT McKEON**

Illum il-Hamis 25 ta` Frar 2021

**Kawza Nru. 25
Rikors Nru. 81/2020 JZM**

APS Bank plc (C2192)

kontra

Ir-Registratur tal-Kumpaniji

Il-Qorti :

I. Preliminari

Rat ir-rikors li kien prezentat fit-23 ta` Dicembru 2020 li jaqra :-

*Illi r-Registratur intimat hareg avviz datat is-27 ta` Marzu 2020
(kopja hawn annessa bhala Dok. A) li permezz taghha informa li :*

"Notice is hereby given by the Registrar of Companies, in terms of subsection (2) of Section 325 of the Companies Act, 1995, that the under-mentioned companies shall be deemed to be dissolved and their name shall be struck off the register, at the expiration of three months from the date of this notice, unless cause is previously shown to the contrary.

The assets of the said companies shall devolve upon the Government of Malta once their name is struck off the register."

Illi fost il-kumpaniji elenkati fl-avviz hawn fuq imsemmi u hawn anness bhala Dok. A, hemm inkluzza s-socjeta` C.A.B. Limited (C21419), l-isem ta` liema socjeta` gie fil-fatt imhassar minn fuq ir-registru tal-kumpaniji nhar is-27 ta` Gunju 2020 kif jirrizulta mill-estratt mir-registru tal-kumpaniji hawn anness bhala Dok. B u mill-avviz mahrug mir-Registratur intimat nhar it-30 ta` Gunju 2020 (kopja hawn annessa bhala Dok. C).

Illi r-Registratur intimat hareg ukoll avviz datat il-25 ta` Marzu 2020 (kopja hawn annessa bhala Dok. D) li permezz taghha informa li:

"Notice is hereby given by the Registrar of Companies, in terms of subsection (2) of Section 325 of the Companies Act, 1995, that the under-mentioned companies shall be deemed to be dissolved and their name shall be struck off the register, at the expiration of three months from the date of this notice, unless cause is previously shown to the contrary.

The assets of the said companies shall devolve upon the Government of Malta once their name is struck off the register."

Illi fost il-kumpaniji elenkati fl-avviz hawn fuq imsemmi u hawn anness bhala Dok. D, hemm inkluzza s-socjeta` ACE Investments Company Limited (C13468), l-isem ta` liema socjeta` gie fil-fatt imhassar minn fuq ir-registru tal-kumpaniji nhar il-25 ta` Gunju 2020 kif jirrizulta mill-estratt mir-registru tal-kumpaniji hawn anness bhala Dok. E u mill-avviz mahrug mir-Registratur intimat nhar is-26 ta` Gunju 2020 (kopja hawn annessa bhala Dok. F).

Illi l-bank rikorrent hu kreditur tal-imsemmija socjetajiet C.A.B. Limited (C21419), bhala debitur principali, u ACE Investments Company Limited (C13468), bhala garanti tad-debitur principali, fl-ammont komplessiv ta` seba` mitt elf, mitejn sebgha u erbghin Ewro u sitta u sittin centezmu (€700,247.66), oltre l-interessi ulterjuri sad-data tal-pagament effettiv, in kwantu ghal diversi facilitajiet bankarji moghtija mill-bank rikorrent lis-socjeta` C.A.B. Limited, li fir-rigward tagghom ACE Investments Company Limited hi garanti kif fuq inghad, u dan kif jirrizulta mir-rendikont u statements relattivi hawn annessi bhala Dok. G.

Illi in garanzija tal-imsemmija facilitajiet bankarji l-bank rikorrent ghandu favur tieghu ipoteki generali fil-konfront ta` C.A.B. Limited u ipoteki generali u ipoteki specjali fil-konfront ta` ACE Investments Company Limited fuq proprjeta` fir-Rabat, Malta (kopji tal-ipoteki hawn annessi bhala Dok. H u I).

Illi l-bank rikorrent ressaq proceduri fil-konfront tas-socjetajiet C.A.B. Limited u ACE Investments Company Limited, fost ohrain, ghall-hlas tal-bilanci dovuti fir-rigward tal-facilitajiet imsemmija, liema proceduri jinsabu pendenti quddiem il-Prim` Awla tal-Qorti Civili (Rik. Gur. Nru. 764/14 GM) (kopja tar-rikors guramentat u l-annessi hawn anness u mmarkat bhala Dok. J).

Illi ghalhekk, il-bank rikorrent hu kreditur li jinsab pregudikat u aggravat, ai termini tal-Artikolu 325(4) tal-Kap. 386 tal-Ligijiet ta` Malta, bil-fatt li l-ismijiet tal-kumpaniji in kwistjoni, C.A.B. Limited (C21419) u ACE Investments Company Limited (C13468), gew imhassra minn fuq ir-registru tal-kumpaniji u kwindi fl-umli opinjoni tal-bank rikorrent din l-Onorabbli Qorti ghandha tkun sodisfatta li jkun xieraq li l-ismijiet tal-imsemmija socjetajiet C.A.B. Limited (C21419) u ACE Investments Company Limited (C13468) jergghu jidhlu fir-registru tal-kumpaniji sabiex il-kawza hawn fuq citata li l-bank rikorrent intavola fil-konfront tal-imsemmija socjetajiet C.A.B. Limited (C21419) u ACE Investments Company Limited (C13468) tkun tista` titkompli bl-ghan li l-bank ikun jista` jikseb u sussegwentement jenforza titolu ezequttiv fil-konfront tal-istess socjetajiet.

Illi ai termini tal-Artikolu 325(4) tal-Kap. 386 tal-Ligijiet ta` Malta, ghadu ma ddekorriex il-perjodu ta` hames snin mill-

pubblikazzjoni tal-avvizi tat-thassir tal-ismijiet tal-kumpaniji in kwistjoni minn fuq ir-registru tal-kumpaniji.

Ghaldaqstant, in vista tas-suespost, il-bank rikorrent jitlob bir-rispett lil din l-Onorabbli Qorti joghgobha :-

1. Tordna lir-Registatur tal-kumpaniji sabiex, ai termini tal-Artikolu 325(4) tal-Kap. 386 tal-Ligijiet ta` Malta, jerga` jdahhal l-ismijiet tas-socjetajiet C.A.B. Limited (C21419) u ACE Investments Company Limited (C13468) fir-registru tal-kumpaniji, b`dan li l-istess socjetajiet jitqiesu li komplew bl-ezistenza taghhom daqslikieku isimhom ma kienx thassar minn fuq ir-registru;

2. Tordna lir-Registatur tal-kumpaniji sabiex iwettaq dawk il-pubblikazzjonijiet kollha mehtiega ai termini tal-ligi relattivament ghal tali inserzjoni fir-registru tal-kumpaniji;

3. Jekk ikun mehtieg, taghti dawk id-direzzjonijiet u taghmel dawk il-provvedimenti kollha li din l-Onorabbli Qorti jidhrilha xierqa u opportuni sabiex is-socjetajiet C.A.B. Limited (C21419) u ACE Investments Company Limited (C13468) u l-persuni kollha interessati jitqieghdu fl-istess posizzjoni kemm jista` jkun vicin dik li kieku l-ismijiet tal-istess socjetajiet ma jkunx thassar minn fuq ir-registru.

Bl-ispejjez.

Rat il-lista tax-xhieda.

Rat ukoll id-dokumenti li kienu prezentati mar-rikors promotur.

Rat ir-risposta li pprezenta l-intimat fil-25 ta` Jannar 2021 li tghid :-

Illi l-kumpanija C.A.B Limited (C 21419) kienet giet registrata fuq ir-Registru tal-Kumpaniji ("Registru") fit-13 ta` Mejju, 1997.

Illi fiz-zmien li damet fuq ir-Registru, il-kumpanija naqset mill-obbligi taghha illi tibghat prospetti annwali lir-Registratur ghar-registrazzjoni ai termini tal-istess Att. Tant hu hekk, illi matul iz-zmien li damet fuq ir-Registru tal-Kumpaniji, qatt ma ntbaghat prospett annwali wiehed u l-uniku kont annwali li qatt intbaghat kien dak tas-sena 1999.

Illi tali nuqqas serju u kontinwu ghal diversi snin kien raguni bizzejjed sabiex l-esponent Registratur jissoponi illi l-kumpanija in kwistjoni ma kienetx qed topera jew tmexxi negozju ai termini tal-Artikolu 325 tal-Att dwar il-Kumpaniji.

Illi in vista tas-suespost, ir-Registratur proceda sabiex kiteb lill-kumpanija u lill-ufficjali taghha (annessi u mmarkati bhala Dok. `A`, l-ittri u l-pubblikazzjonijiet kollha mahruga mir-Registratur) sabiex javza illi l-isem tal-kumpanija kien ser jigi mhassar minn fuq ir-Registru kemm-il darba ma tintweriex raguni sabiex dan ma jsehnx.

Illi l-ewwel ittra li ntbaghtet lill-kumpanija u lill-ufficjali taghha kienet datata 18 ta` Frar 2020, u t-tieni ittra 27 ta` Marzu 2020.

Illi konsegwentement ai termini tal-Artikolu 325, l-esponent ipproceda bil-pubblikazzjoni ta` avviz fuq website mizmuma minnu u f` gazzetta li tohrog kuljum. Madankollu fit-terminu preskritt mil-ligi, la l-kumpanija, lanqas id- diretturi taghha u lanqas terzi persuni ma nfirmaw lir-Registratur illi kellhom xi nteress illi l-isem tal-kumpanija jibqa` fuq ir-Registru. Ghalhekk l-esponent mexa sabiex ihassar l-isem tal-kumpanija minn fuq ir-Registru b`effett mit-30 ta` Gunju 2020.

Illi fil-frattemp ta` min jinnota wkoll illi l-azzjonisti tal-istess kumpanija, specifikatament Bella G Holdings Limited (C 21665), hija abbandunata tant illi ilha mis-sena 2003 ma tirregistra kontijiet annwali u prospetti annwali u ilha wkoll mis-sena 2017 minghajr diretturi.

Illi l-istess jista` jinghad ghall-kumpanija azzjonista l-ohra tal-istess kumpanija, specifikatament Borcor Limited (C 14751), li hija

wkoll abbandunata tant illi ilha mis-sena 1998 ma tirregistra kontijiet annwali u prospetti annwali.

Illi fil-kaz tal-kumpanija ACE Investments Company Limited (C 13468) din kienet giet registrata fuq ir-Registru tal-Kumpaniji ("Registru") fit-14 ta` Jannar 1992.

Illi fiz-zmien li damet fuq ir-Registru, il-kumpanija naqset mill-obbligi taghha illi tibghat prospetti annwali lir-Registratur ghar-registrazzjoni ai termini tal-istess Att. Tant hu hekk, illi matul iz-zmien li damet fuq ir-Registru tal-Kumpaniji, qatt ma ntbaghat prospett annwali wiehed u l-uniku kont annwali li qatt intbaghat kien dak tas-sena 1997.

Illi tali nuqqas serju u kontinwu ghal diversi snin kien raguni bizzejjed sabiex l-esponent Registratur jissoponi illi l-kumpanija in kwistjoni ma kintx qed topera jew tmexxi negozju ai termini tal-Artikolu 325 tal-Att dwar il-Kumpaniji;

Illi in vista tas-suespost, ir-Registratur proceda sabiex kiteb lill-kumpanija u lill-ufficjali taghha (annessi u mmarkati bhala Dok. `A`, l-ittri u l-pubblikazzjonijiet kollha mahruga mir-Registratur) sabiex javza illi l-isem tal-kumpanija kien ser jigi mhasar minn fuq ir-Registru kemm-il darba ma tintweriex raguni sabiex dan ma jsehnx.

Illi l-ewwel ittra li ntbaghtet lill-kumpanija u lill-ufficjali taghha kienet datata 12 ta` Frar 2020, u t-tieni ittra 25 ta` Marzu 2020.

Illi konsegwentement ai termini tal-Artikolu 325, l-esponent ipproceda bil-pubblikazzjoni ta` avviz fuq website mizmuma minnu u f` gazzetta li tohrog kuljum. Madankollu fit-terminu preskritt mil-ligi, la l-kumpanija, lanqas id-diretturi taghha u lanqas terzi persuni ma nfirmaw lir-Registratur illi kellhom xi nteress illi l-isem tal-kumpanija jibqa` fuq ir-Registru. Ghalhekk l-esponent mexa sabiex ihassar l-isem tal-kumpanija minn fuq ir-Registru b`effett mis-26 ta` Gunju 2020.

Illi kif jidher car mil-fatti suesposti, ir-rikorrent kellu bizzejjed zmien kemm qabel kif ukoll wara l-pubblikazzjoni tal-avvizi msemija, biex jinforma l-esponent dwar l-interess illi kellu sabiex l-ismijiet ta' dawn il-kumpaniji jibqghu fuq ir-Registru, izda dan baqa' inadempjenti.

Illi fil-kaz odjern, ir-rikorrent qiegħed jibbaza t-talba tiegħu sabiex l-ismijiet tal-kumpaniji jergħu jitqiegħedu fuq ir-Registru bhala kreditur ai termini tas-subartikolu 4 tal-artikolu 325 tal-Att. Dan tal-aħhar jipprovdi illi tali rimedju mitlub jista' jingħata biss jekk il-Qorti tkun sodisfatta li jkun xieraq illi jsir dan. Is-subartikolu 6 tal-istess artikolu jipprovdi illi, minkejja illi l-isem tal-kumpanija jkun thassar minn fuq ir-Registru, ir-responsabbilita' tal-kumpanija u kull ufficjal u membru tagħha għandha tkompli u tista' tigi nfurzata daqs li kieku l-isem tal-kumpanija ma kien qatt thassar minn fuq ir-Registru.

Illi r-Registratur japprezza illi meta f'kaz bhal dan, ikun kreditur illi jkun qiegħed jitlob lil dina l-Onorabbli Qorti illi l-isem jerga' jitpogga lura fuq ir-Registru, dina l-Onorabbli Qorti m'għandha l-ebda kontroll fuq l-agir tal-kumpanija. Dan għaliex l-isem tal-kumpanija jkun qiegħed jerga' jitpogga fuq ir-Registru semplicement għall-beneficċju tal-kreditur. Ir-Registratur jixtieq umilment jissollewa, illi f'hafna kazijiet bhal dan tal-lum, il-kreditur jagħzel li jagħmel rikors il-Qorti sabiex jerga' jitqiegħed lura fuq ir-Registru l-isem tal-kumpanija anke jekk ikun jaf li l-kumpanija ma jkollha ebda assi.

Illi għalhekk ir-Registratur qiegħed umilment jissollewa illi qiegħed ihalli f'idejn dina l-Onorabbli Qorti u fil-provi, sabiex jistabbilixxu jekk il-kumpanija in kwistjoni timmeritax illi tidhol lura fuq ir-Registru. Ir-Registratur m'għandux oggezzjoni għal dan u għalhekk lest li joqghod għal kull direzzjoni u provediment li l-Qorti jidrilha xierqa u opportun sabiex ir-rikorrent ikun fil-pozizzjoni illi jeżercita kwalunkwe drittijiet spettanti lilu bhala kreditur tal-kumpanija msemija. Filwaqt illi r-Registratur ma jispicċax b'kumpaniji li m'humiex in regola mal-Att fuq ir-Registru għal zmien indefinit.

Bl-ispejjez.

Rat il-lista tax-xhieda.

Rat id-dokumenti li kienu prezentati mar-risposta.

Semghet ix-xiehda ta` Marvic Gauci fl-udjenja tat-18 ta` Frar 2021.

Rat id-digriet li tat fl-istess udjenja fejn il-kawza thalliet ghas-sentenza ghal-lum.

Rat l-atti l-ohra tal-kawza.

II. L-Art 325 tal-Kap 386

Dan l-artikolu huwa kompost minn seba` (7) subartikoli. Ir-Registratur ghadda ghat-thassir mir-registru tal-isem tal-kumpannija C.A.B. Limited (C21419) u tal-kumpannija ACE Investments Company Limited (C13468) abbazi tal-ewwel (1) u tat-tieni (2) subartikoli. Il-bank rikorrent qieghed jitlob li dawk l-ismijiet jerga` jitqieghdu fuq ir-registru abbazi tas-subartikolu erbgha (4). Huwa ben evidenti illi s-subartikoli tlieta (3), hamsa (5), sitta (6) u sebgha (7) ma jghoddux ghall-kaz tal-lum. Unikament ghall-fini ta` kompletezza, il-qorti sejra xorta wahda ticcita l-artikolu shih biex imbaghad tghaddi ghall-osservazzjonijiet taghha abbazi tal-provi akkwiziti.

Id-disposizzjoni taqra hekk –

(1) Meta r-Registratur ikollu raguni bizzejjed biex jahseb li kumpannija ma tkunx qed tmexxi negozju jew ma tkunx qed topera, dan jista` jibghat lill-kumpannija ittra bil-posta fejn jistaqsi jekk il-kumpannija tkunx qed tmexxi negozju jew tkunx qed topera.

(2) Jekk ir-Registratur jircievi twegiba fis-sens li l-kumpannija ma tkunx qed tmexxi negozju jew ma tkunx qed topera, jew jekk ma jircevi twegiba fi zmien xahar minn meta jkun baghat l-ittra, dan jista` jibghat lill-kumpannija bil-posta u jippubblika avviz fil-Gazzetta jew fuq website mizmuma mir-Registratur u f`gazzetta li tohrog kuljum li c-cirkolazzjoni taghha tkun ghal kollox jew principalment f`Malta li, f`eghluq tliet xhur mid-data tal-ahhar pubblikazzjoni tal-imsemmi avviz, l-isem tal-kumpannija ghandu, kemm-il darba qabel

ma tintwerix raguni biex isir kuntrarju jew jekk ir-Registratur ikun sodisfatt li hemm ragunijiet bizzejjed biex ma jipprocedix bit-thassir, jithassar minn fuq ir-registru, u l-attiv tal-kumpannija jghaddi f`idejn il-Gvern ta` Malta.

(3) Jekk, f`xi kaz fejn kumpannija tkun qed tigi stralcjata volontarjament, ir-Registratur ikollu raguni bizzejjed biex jahseb jew li ebda stralcjarju ma jkun qed jagixxi jew li l-affarijiet tal-kumpannija jkunu stralcjati ghal kollox, u li l-prospetti li huma mehtiega li jsiru mill-istralcjarju skond l-artikolu 322 ikunu tard b`sitt xhur jew iktar, ir-Registratur jista` jippubblika fil-Gazzetta jew fuq website mizmuma mir-Registratur u f`gazzetta li tohrog kuljum li c-cirkolazzjoni taghha tkun ghal kollox jew principalment f`Malta, avviz li f`eghluq tliet xhur mill-ahhar publikazzjoni tal-imsemmi avviz, l-istralc tal-kumpannija ghandu, kemm-il darba qabel ma tintwerix raguni biex isir kuntrarju, jitqies li jkun gie mitmum u konsegwentament li l-isem tal-kumpannija jithassar minn fuq ir-registru. Ir-Registratur ghandu jiehu hsieb jibghat bil-posta kopja tal-imsemmi avviz lill-kumpannija u lill-istralcjarju, jekk ikun hemm. Malli jaghlaq l-imsemmi zmien ta` tliet xhur l-istralc tal-kumpannija ghandu, kemm-il darba qabel ma tintwerix raguni biex isir kuntrarju, jitqies li jkun gie mitmum u r-Registratur ghandu jhassar l-isem tal-kumpannija minn fuq ir-registru u l-attiv tal-kumpannija jghaddi f`idejn il-Gvern ta` Malta.

(4) Jekk membru jew kreditur tal-kumpannija, jew xi persuna ohra li fil-fehma tal-Qorti jkollha interess li thossha aggravata bil-fatt li l-isem tal-kumpannija jkun thassar minn fuq ir-Registru bis-sahha ta` dan l-artikolu, il-Qorti, fuq rikors maghmul mill-membru jew kreditur jew minn dik il-persuna l-ohra, qabel ma jghaddu hames snin mill-publikazzjoni tal-avviz tat-thassir provdut fis-subartikoli (2) u (3), tista`, jekk tkun sodisfatta li jkun xieraq li l-isem tal-kumpannija jerga` jidhol fir-registru, tordna li dak l-isem jerga` jidhol fir-registru, u mal-konsenja ta` kopja ufficjali tal-ordni mir-Registratur tal-Qrati lir-Registratur ghar-registrazzjoni, il-kumpannija ghandha titqies li kompliet bl-ezistenza taghha daqslikieku isimha ma kienx thassar; u l-Qorti tista` bl-ordni taghha taghti dawk id-direzzjonijiet u taghmel dawk il-provvedimenti li jidhrilha xierqa biex il-kumpannija u l-persuni l-ohra kollha jitqieghdu fl-istess pozizzjoni kemm jista` jkun vicin dik li kiekieku l-isem tal-kumpannija ma jkunx thassar. Ir-Registratur ghandu minnufih ighaddi biex jippubblika avviz fil-Gazzetta jew fuq website mizmuma mir-Registratur u f`gazzetta li tohrog kuljum li c-cirkolazzjoni taghha tkun ghal kollox jew principalment f`Malta u l-isem tal-kumpannija jerga` jidhol fir-registru.

(5) Avviz mibghut taht dan l-artikolu jista` jigi indirizzat lill-istralcjarju fil-post tan-negozju jew fl-indirizz tieghu l-ahhar maghruf, u ittra jew avviz li ghandu jintbaghat lil kumpannija ghandu jigi indirizzat lill-kumpannija fl-ufficcju registrat taghha.

(6) Minkejja li l-isem tal-kumpannija jkun thassar minn fuq ir-registru skond id-disposizzjonijiet ta` qabel dan l-artikolu, ir-responsabbilita`, jekk il-kaz, ta` kull direttur jew ufficjal iehor tal-kumpannija u ta` kull membru tal-kumpannija ghandha tkompli u tista` tigi infurzata daqslikieku l-isem tal-kumpannija ma jkunx thassar mir-registru.

(7) Minkejja d-disposizzjonijiet tal-artikolu 429(1), id-disposizzjonijiet ta` dan l-artikolu japplikaw ghal kumpannija li x-xoljiment u l-istralc konsegwenzjali taghha jkunu regolati bl-Ordinanza.

III. Risultanzi

Tghid mill-ewwel illi unikament konsegwenza tal-imgieba tal-kumpanniji in kwistjoni, ir-Registatur intimat kellu raguni bizzejjed biex jaghti bidu ghall-procedura tat-thassir tal-isem tal-kumpanniji mir-registru skont is-subartikolu (1) tal-Art 325.

Tghid illi hija sodisfatta li r-Registatur segwa l-procedura kollha prevista mis-subartikolu (2) tal-Art 325 u ghax il-kumpanniji baqghu nadempjenti skatta t-thassir tal-ismijiet skont l-istess subartikolu (2) tal-Art 325.

Tghid illi waqt li jkun ghaddej it-terminu ta` tliet xhur li jissemma fis-subartikolu (2) tal-Art 325, trid tkun il-kumpannija, permezz tar-rapprezentanti legali taghha li f`dawk it-tliet xhur tissoddisfa lir-Registatur illi hemm ragunijiet bizzejjed sabiex ma jipprocedix bit-thassir. Jekk ma tittiehed ebda azzjoni fit-terminu jew l-intimat ma jkunx sodisfatt fl-istess terminu, allura d-dekorrenza ta` dak it-terminu tohloq stat kontra l-kumpannija u l-isem jithassar *ipso jure*.

It-thassir tal-isem skont is-subartikolu (2) tal-Art 325 mhuwiex mahsub sabiex jolqot il-persuni li huma indikati fis-subartikolu (4) tal-Art 325. Ghalhekk membru **jew** kreditur ta` kumpannija **jew** xi persuna ohra li jkollha interess ma ghandhomx l-obbligu li jissodisfaw lill-intimat ai termini tas-subartikolu (2) tal-Art 325. Kwindi d-dekorrenza tat-terminu ta` tliet xhur imsemmi fis-subartikolu (2) tal-Art 325 ma johloqx stat kontra tagghom. Dment illi dawn il-persuni jissodisfaw ir-rekwiziti tas-subartikolu (4) tal-Art 325, huma jistghu jirnexxu fit-talba tagghom sabiex l-isem ta` kumpannija jerga` jitqiegħed fuq ir-registru. Ghalhekk is-subartikoli (2) u (4) tal-Art 325 huma distinti ghax jolqtu persuni b`interessi differenti.

Fuq il-pjan fattwali, il-bank rikorrent mhux jikkontesta l-korrettezza tal-agir tal-intimat. Fix-xieħda tieghu Marvic Gauci – Manager – Recoveries Unit – APS Bank plc - sostna l-fondatezza tar-ragunijiet tal-bank ghaliex kien istitwit il-procediment odjern. Ikkonferma l-fatti kif imfissra fil-kawzali tar-rikors promotur. Ikkonferma wkoll d-dokumenti li kienu prezentati b`sostenn tal-azzjoni. Il-qorti tinsab sodisfatta li l-bank rikorrent mhux biss ghandu **kreditu** kontra z-zewg kumpanniji li isimhom thassar mir-registru, izda ghandu favur tieghu ipoteki li jekk l-isem jibqa` mħassar jispicaw sfumaw fix-xejn. Dan appartu li hemm litigazzjoni bejn garanti u l-kumpanniji in kwistjoni li hija pendenti fil-Qorti tal-Appell fejn il-bank huwa parti, ghalkemm mill-Ewwel Qorti l-bank kien liberat għal kollox minn kwalsiasi talba jew pretensjoni li seta` kellu l-garanti. Ghalhekk anke għall-fini ta` dik il-kawza, hemm interess li l-isem taz-zewg kumpanniji ma jibqax imħassar. B`hekk bil-fatt li l-isem taz-zewg kumpanniji in kwistjoni jerga` jidhol fir-registru kemm għall-fini tal-ezekuzzjoni tat-titolu eżekuttiv li għandu l-bank rikorrent, kif ukoll sabiex ma jkunx hemmx xkiel għall-kawza li tinsab quddiem il-Qorti tal-Appell, ikun qed jissarraf f`att ta` gustizzja sostantiva. Ghalhekk ukoll ikun xieraq li l-isem tal-kumpanniji jerga` jidhol fir-registru.

Għaliex tifhem id-dmirijiet u l-esigenzi tal-intimat, il-qorti sejra tipprova li l-isem tal-kumpanniji in kwistjoni għandu jerga` jidhol fir-registru għal perijodu ta` zmien ta` tletin (3) snin b`effett miz-zmien li se jissema aktar `il quddiem.

Il-qorti tishaq illi l-bank rikorrent għandu jqiegħed bħala prijorital-htiega li jagixxi b`heffa sabiex jirkupra l-kreditu tieghu b`eżekuzzjoni effettiva tat-titolu eżekuttiv.

Il-qorti trid tassikura ruhha li l-bank rikorrent jagixxi fil-pront in tutela tal-interessi tieghu ghaliex ma ghandha l-ebda kontroll li bil-fatt li l-isem tal-kumpanniji in kwistjoni jerga` jidhol fir-registru din tal-ahhar huma sejrin jottemperaw ruhhom mal-obbligi taghhom skont il-Kap 386.

Huwa dmir ewlieni tal-qorti li fl-applikazzjoni tal-ligi tfittex bilanc gust.

Decide

Ghar-ragunijiet kollha premissi, il-qorti, bl-applikazzjoni tal-Art 325(4) tal-Kap 386 tal-Ligijiet ta` Malta, tipprovdi dwar it-talbiet u dwar l-eccezzjonijiet, billi qeghda taqta` u tiddeciedi hekk :-

1. Tiddikjara ruhha sodisfatta li jkun xieraq li l-ismijiet tal-kumpannija C.A.B. Limited li kellha n-numru ta` registrazzjoni C21419 u tal-kumpannija ACE Investments Company Limited li kellha n-numru ta` registrazzjoni C13468 jergghu jidhlu fir-Registru tal-Kumpanniji.

2. Tordna li l-isem tal-kumpannija C.A.B. Limited li kellha n-numru ta` registrazzjoni C21419 u l-isem tal-kumpannija ACE Investments Company Limited li kellha n-numru ta` registrazzjoni C13468 jergghu jidhlu fir-Registru tal-Kumpanniji u jdumu hekk registrati ghal zmien tliet (3) snin b`effett mid-data illi fiha r-Registratur tal-Kumpanniji jaghmel ir-registrazzjoni skont kif sejjer jinghad.

3. Tordna lir-Registratur tal-Qorti sabiex sa zmien sebat (7) ijiem mil-lum jikkonsenja lir-Registratur tal-Kumpanniji kopja ufficjali ta` dan l-ordni ghar-registrazzjoni.

4. Tordna lir-Registratur tal-Kumpanniji sabiex, fi zmien sebat (7) ijiem mid-data illi fiha r-Registratur tal-Qorti jikkonsenja lilu kopja ufficjali ta` dan l-ordni, jirregistra l-

kumpannija C.A.B. Limited li kellha n-numru ta` registrazzjoni C21419 u l-kumpannija ACE Investments Company Limited li kellha n-numru ta` registrazzjoni C13468 fir-Registru tal-Kumpanniji u minn dakinhar tar-registrazzjoni dawk iz-zewg kumpanniji ghandhom jitqiesu li komplew bl-esistenza taghhom daqsliekieku l-isem taghhom ma kienx thassar.

5. Tordna lir-Registratur tal-Kumpanniji sabiex, fi zmien sebat (7) ijiem mid-data tar-registrazzjoni tal-kumpannija C.A.B. Limited li kellha n-numru ta` registrazzjoni C21419 u tal-kumpannija ACE Investments Company Limited li kellha n-numru ta` registrazzjoni C13468 fir-Registru tal-Kumpanniji, ighaddi biex jippubblika avviz fuq il-*website* mizmuma minnu u f`gazzetta li tohrog kuljum li c-cirkolazzjoni taghha tkun ghal kollox jew principalment f`dawn il-Gzejjer fejn jiddikjara illi l-isem tal-kumpannija C.A.B. Limited (C21419) u tal-kumpannija ACE Investments Company Limited (C13468) rega` dahlu fir-Registru tal-Kumpanniji.

6. Tordna lill-bank rikorrent sabiex ihallas l-ispejjez kollha ta` dan il-procediment, inkluzi l-ispejjez ghall-esekuzzjoni tal-provvediment tal-lum.

**Onor. Joseph Zammit McKeon
Imhalef**

**Amanda Cassar
Deputat Registratur**